

## Dağ Dağa Rast Gəlməz...

Anar

Qadın bərbərxanası yaman tünlük idi. Necə deyərlər, tükü-tükdən seçmək olmurdu. Şıdırğı iş gedirdi; saçlarını vurduran kim, burduran kim, saçlarını yuduran kim. Başlarını boyadanlar bir yanda, pedikür edənlər bir yanda... Bir tərəfdən də növbə gözləyənlər...

Bərbər qızlar əldən qıvraq idilər. Qayçılarla, daraqlarla, cürbəcür alətlərlə, elektrik qızdırıcı cihazlarla elə zirək, elə ustalıqla işləyirdilər, deyəsən mürəkkəb bir kosmik maşını idarə edirdilər. Kürsülərdə əyləşmiş qadınların başlarındakı əcaib qurğular—fenlər də əfsanəvi kosmik elçilərin skafandrlarını andırırdı. Üstəlik bu “skafandrlar”dan təyyarə uğultusuna oxşayan səslər gəlirdi.

İki yanaşı kürsüdə iki qadın oturmuşdu. Onların da başlarında hündür “skafandrlar” vardı. Qadınlar bir-birlərini görmürdülər, çünki, başlarını yana çevirə bilmirdilər. Dündüz qabağa, qənşərlərindəki güzgülərə baxırdılar.

Bərbər qızlar hey ora-bura şütüyürdülər. Nəhayət bütün bu dəsgah sona çatdı. Eyni vaxtda bərbər qızlar hər iki qonşu qadının başlarını qurğulardan azad etdilər, saçlarını ətirlədilər, tellərinə son dəfə sığal verdilər.

Qadınlar eyni bir vaxtda kürsülərdən qalxdılar, bərbərlərlə vidalaşdılar, yenə də bir-birlərini görmədən ikisi də asqılığa tərəf addımladılar.

Soldakı qadın asqılığa daha tez çatdı. Paltosunu aldı, geyinmək istəyəndə qoluylla o biri qadına toxundu və dərhal da nəzakətlə:

—Bağışlayın—dedi.

O biri qadın eyni nəzakətlə:

—Eybi yoxdur—dedi və öz şlyapasını başına qoydu.

Bu səsi eşidərkən paltolu qadın bir an ayaq saxladı, dönüb diqqətlə şlyapalı qadına baxdı. Şlyapa sifətinin yarısını gizlətməmişdi, gözləri görünmürdü, ancaq paltolu xanım ərinmədi, əyilib aşağıdan qarşıdakı qadının düz gözlərinin içinə baxdı və sevinclə:

—Bıy, bıy, başıma xeyir, Validə, sənsən?—deyə çığırdı. Elə çığırdı ki, bütün salondakılar çevrilib onlara baxdılar.

Validə bir an quruyub qaldı, sonra ani bir şaşqınlıqdan sonra eyni çılğınlıqla qışqırdı: —Az, az, az Xalidə? Ay qız, Xalidə, sənsən? Validə və Xalidə bir-birlərini qucaqladılar, mehriban görüşüb öpüşdülər.

Xalidə:

—Ay qız, nə yaman dəyişmişən.—dedi.—Küçədə görsəydim dünyasında tanımazdım. İndi də səsindən tanıdım.

Validə:

—Amma sən heç dəyişməmişən.—Elə həmin Xalidəsən ki, varsan. Elə bil universitetdən dünən çıxıb ayrılmışsıq.

—Eh, ay qız, nə danışırsan? Zarafat deyil e, üç il keçib.

—Üç ildən də artıq. Deyim sənə də... Deməli indi oktyabrdir, həmi? Düz üç il, beş ay.

—Gör vaxt nə tez keçir e... Ay Validə, vallah, elə bil dünən idi. Yadında, ingilis dili müəlliməsi, yadında? Ay həv yu. Ha, ha, ha...

—Hau du, yu du... ha, ha, ha...

Validə Xalidənin qoluna girdi. Rəfiqələr bərbərxanadan çıxdılar, şirin söhbət edə-edə küçəylə addımladılar.

Validə:

—Ay Xalidə, amma belə rəfiqəlik olmaz, belə dostluq olmaz ha...—dedi,—heç itirib axtarmırsan. Axı necə olsa beş il bir partanın dalında oturmuşuq.

—Day demə... Amma mən axı burda deyildim, iki il idi ərimlə xaricdə idik.

—Yoldaşın nəçidir ki?

—Həkimdir. Sən tanımazsan yəqin.

—Oğuldan-uşaqdan nəyiniz var?

—Bir oğlumuz var, bir qızımız... Bəs sən necə Validə?

—Mənim yoldaşım da mühəndisdir. Bir qızımız var... Yoldaşım yaman oğlan istəyir, amma elə bir uşaqda da çətindir e...

—Day demə, Validə. İkiisi lap müsibətdir. Yenə şükür, mənim işim... e... necə deyim sənə, müdir bir yaxşı adamdır, icazə verib ki... belə də... deyir vacib deyil ki, bütün günü mıxlanıb oturasınız iş yerində...

—O cəhətdən, şükür bizdə də yaxşıdır. Çünki, a Xalidə, bu tədqiqat işidir, bunun kitabxanaya getməyi var, arxivə getməyi var. İşə də dəyirik, əlbəttə, amma daha...

Xalidə gülümsündü:

—Arxivdir də... öz aramızdır—deyə pıçıltıya keçdi və saçlarını göstərərək əlavə etdi:—guya mən indi arxivdəyəm.

Validə də gülümsündü:

—Mən də... kitabxanada...—dedi və xəbər aldı: İş yerin evinə yaxındır?  
—İki addımlıqda.  
—Bəxtəvər. Mən metroyla bir stansiya gedirəm. Bir stansiya evimizin böyründədir, biri də lap idarəmizin altında... Ərin yaxşı qazanır?  
—Niyə, sağlığına, heç nədən korluq çəkmirik.  
—Neçə otağınız var?  
—Üç. Bəs sizin?  
—Bizimki də üç. Maşın?  
—“Jiquli.”  
—“Moskviç.”  
—Görünür, maşallah, sizin də dolanacağınız pis deyil.  
—Bola-bol çatır. Ərim də deyir mənə ki, axı sən mənə bizim nəyimizə lazımdır, çıx işdən, otur evdə. Deyirəm, xeyr, heç elə söhbət yoxdur. İstəyirsən tanış-biliş məni domoxazayka saysın. Bağışlayacaqsan. Mən elmi işçiyəm.  
—Day denən sən ərin də mənim ərimin tayıdır ki, ay Xalidə. O da həmin sözləri deyir, mən də elə sən verən cavabı verirəm.  
—Əşi, ay Validə, işin də ayrı ləzzəti var, axı... yoxsa ki, otur evdə, küçə-baca görmə, qaxıl qal bozbaş qazanının yanında. Nə bir adam görəcəksən, nə bir səni görən olacaq. Haraycün geyinib-keçinəcəksən. Mətbəx üçün? Çaynik-piltə üçün?  
—Həm də ki, sözünə qüvvət, evdə oturdun, yapışıb qalacaqsan, nə bərbərxanaya, nə univermağa... Daha evdə də deməyəcəksən ki, kitabxanaya, arxivə gedirəm.  
—Hə də...  
—İş yerin necədir, ay qız, razısan?  
—Yerdən göyəcən... Bilirsən nə var, Validə, heç kəsən işim yox, mənimlə də heç kəsin işi yox. Başımı salmışam aşağı, ayda iki dəfə qol çəkib maaşımı alıram, vəssalam. Bəs sən necə, razısan?  
—Razısan da sözdür. İş otağımızdan bir mənzərə açılır gəl görəsən. İki göz istəyir tamaşasına. Yayda səpsərin—kurort, külək gup, gup, guppuldayır. Qışda—isti, hamam.  
—Kollektiv, adamlar necədir?  
—Vallah nə deyim? Hələ təzəyəm orda, işlədiyim vur tut bir il, üç aydır, tanıdığım elə bir müdirdir, bir də kassir. Müdir bağlı bir kişidir, kassir də eynəkli bir qadın. Adları da yaxşıdır e... huş qalmayıb məndə, yadımdan çıxıb, amma bilirdim adların, fəmillərin... Nə isə, hər ikisi çox insan adamdırlar...  
—Bizim idarənin kassirinə də söz ola bilməz. Çox mərifətli qadındır. Nəzakətli, qanacaqlı, görüb-götürmüş... adı dilimin ucundadır e... zəhrimar, bu skoloroz məni bir təhər eləyib, o biri işçilərə bələd deyiləm. Bircə onu bilirəm ki mənim stolumun arxasında oturan yoldaş çox, həddən ziyadə səliqəli adamdır.  
—Cavandır?  
—Bilmirəm. Üzünü görməmişəm. Müdir ona icazə verib ki, günün ikinci yarısında gəlsin. Birinci yarısında kitabxanalarda işləyir. Mən də ki, olanda səhər oluram, günün ikinci yarısı gedirəm... arxivə... amma elə hey özümə deyirəm ki, bir gün yubanım, görüm

kimdir axı mənimlə bir şöbədə, bir otaqda işləyən adam... Görüm bu səliqəli adamın vidi-fasonu nə sayaqdır.

—Eh, sənin bəxtin gətirib. Mənim şöbəmdə pintinin biri əyləşir, özü də tərs kimi mənim stolumun arxasında oturur. Mən də hələ onun sifətini görməmişəm. O günün birinci yarısında olur, mən ikinci. İstəyirəm bir gün tez gəlim, bir baxım sir-sifətinə, deyim, ay insafsız, sən ki, bu qədər qoz-fındıq yeyirsən, bəri qabıqlarını yığışdır dana... Niyə mən gəlib sənin tör-töküntünü yığışdırmalıyam axı...

Xalidə qəfilcə ayaq saxladı, diksinən kimi oldu. Validənin qolunu buraxıb diqqətlə onun üzünə baxdı, təlaşla:

—Necə? Qoz-fındıq?—deyə xəbər aldı.

—Hə də—deyə bu təlaşın fərqi nə varmayan Validə yastı-yastı söhbətinə davam edirdi,—gəlirəm görürəm otaq bom-boş, di gəl ki, stolun üstü dolu qoz-fındıq qabığı. Bilmirəm daha kəşidir, ya arvad. Arvad olsa lap betər. Sən allah ay Validə, belə də pinti arvad olar?

Xalidənin sanki boğazı tutulmuşdu, lap sakit səsle:

—Validə sən hansı idarədə işləyirsən?—deyə soruşdu.

Validə sola çevrilib 16 mərtəbəli binanı göstərdi:

—Bax, o dey, o binada.

Xalidə daha da astadan:

—Neçənci mərtəbədə?—deyə xəbər aldı.

—On ikinci mərtəbədə.

Xalidə demədi, pıçıldamadı, yalnız dodaqları tərpendi:

—Doqquzuncu otaqda?

Validə təəccüblə:

—Bıy, sən hardan bilirsən?—dedi sonra diqqətlə Xalidənin sifətinə baxdı—Ay qız, sənə nə oldu, niyə müc olub qalmısan?

Xalidə yavaş-yavaş özünə gələrək titrək səsle:

—Sən allah bağışla, Validə—dedi.—Vallah bilsəydim ki, sənsən, qabıqları yığışdırıb atardım.

Sonra o əlini cibinə atdı, bir ovuc qoz-fındıq çıxarıb Validəyə uzatdı və bu an Validə də məsələni başa düşdü. Bir müddət ikisi də şaqqanaq çəkib güldülər, güldükcə güldülər. Ara bir “işə bax e...” “Gör e...” deyər ayrı-ayrı sədalər çıxarır və yenidən uğunub gedirdilər. Nəhayət Validə bir az toxtadı və saatına baxdı:

—Yaxşı—dedi—İşin axırına bir saat qaldı, gedim bir idarəyə baş çəkim. Sən getmirsən?

Xalidə:

—Yox,—dedi—mən səhər gedib tabelə qol çəkmişəm. Sən get. Bu günün də zəhmətini çək, sabahdan stolun üstündə bir dənə də qabıq filan görməzsən...

Rəfiqələr mehribanlıqla öpüşüb ayrıldılar.

Validə Xalidəyə:

—Salamat qal,—dedi.—İnşallah, bəlkə yenə görüşdük. Babalar yaxşı deyib, dağ dağa rast gəlməz, insan insana rast gələr.

---

Veb direktor: Betti Bleyer

Mətni yığdı: Səkinə İsgəndərova

Veb üçün hazırladı: Ülviyyə Məmmədova

AZERİ.org qoyuldu: avqust, 2004